

śrī-saṅkalpa-kalpa- drumah

śrī-śrī-rādhā-madana-gopālo vijayate

vṛndāvaneśvari vayo-guṇa-rūpa-lilā-
saubhāgya-keli-karuṇā-jaladhe`vadhehi |
dāsī bhāvāni sukhayāni sadā sakāntām
tvām ālibhiḥ parivṛtām idam eva yāce ||1||

śṛṅgārayāṇi bhavatīm abhisārayāṇi
vikṣyaiva kānta-vadanam parivṛtya yāntīm |
dhṛtvāñcalena hari-sannidhim ānayāni
samprāpya tarjana-sudhām hṛṣitā bhavāni ||2||

pāde nipatyā śirasānunayāni ruṣtām
tām pratyapāṅga-kalikām api cālayāni |
tad-dor-dvayena sahasā parirambhayāni
romāñca-kañcukavatīm avalokayāni ||3||

prāṇa-priye kusuma-talpam alaṅkuru tvam
ity acyutokit-makaranda-rasam dhayāni |
mām muñca mādharma satīm iti gadgadārdha-
vācas tavaitya nikaṭam harim ākṣipāni ||4||

vāmām udasya nija-vakṣasi tena ruddhām
ānanda-bāṣpa-timitām muhur ucchalantīm |
vyastālakām skhalita-veṇīm abaddha-nīvīm
tvām vikṣya sādhu janur eva kṛtārthayāni ||5||

talpe mayaiva racite bahu-śilpa-bhāji
pauṣpe niveśya bhavatīm nananeti vācam |
kṛṣṇam sukhena ramayantam ananta-līlam
vātāyanāt tanayanaiva nibhālayāni ||6||

sthitvā bahir vyajana-yantra-nibaddha-ḍorī-
pāñir vikarṣaṇa-vaśān mṛdu bijayāni |
uttuṅga-keli-kalita-śrama-bindu-jālam
ālopayāni mañitaiḥ smitam udgīrāni ||7||

śrī-rūpa-mañjari-mukha-priya-kiṅkarīṇām
ādeśam eva satatām śirasā vahāni |

tenaiva hanta tulasī paramānukampā-
pānībhavāni karavāṇi sukhena sevām ||8||

mālyāni hāraṇādi-mṛjā vicitra-
vartiḥ śītāmśu-ghuṣṛṇāguru-candanādi |
vīṭir lavaṅga-khapurādi-yutāḥ sakhībhiḥ
sārdham mudā viracayāni kalām prakāśya ||9||

tvām srasta-veṣa-vasanābharaṇām sakāntām
vikṣya prasādhana-vidhau drutam udyatābhiḥ |
śrī-rūpa-raṅga-tulasī-rati-mañjarībhir
dṛṣṭānayanī tava sammukham eva tāni ||10||

tvām āśikhā-carāṇa-mūḍha-vicitra-veṣām
spraṣṭum punaś ca dhṛta-tṛṣṇam avekṣya kṛṣṇam |
āyāntam eva vikaṭa-bhrū-kuṭī-vibhaṅga-
huṅkṛty-udañcita-mukhī vinivartayāni ||11||

tatraitya vismayavatīm lalitām pratīha
sādhvītva-kaṇṭaka-viniṣkramanārtham asyāḥ |
prāptam nyasiddhad ayi mām iyam eva dhūrtety
uktiṁ hareḥ sva-hṛdayam rasayāni nityam ||12||

niṣkramya kuñja-bhavanād vipine vihartum
kāntaika-bāhu-parirabdha-tanum prayāntīm |
tvām ālībhiḥ saha kathopakathā-praphulla-
vaktrām aham vyajana-pāṇir anuprayāni ||13||

gāyāni te guṇa-gaṇāms tava vartma gamyam
puṣpāstarair mṛdulayāni sugandhayāni |
sālī-tatiḥ pratipadam sumano'tivṛṣṭīm
svāminy aham pratidiśam tanavāni bādham ||14||

preṣṭha-svapāni kṛta-kausuma-hāra kāñcī
keyūra-kuṇḍala-kirīta-virājitāṅgīm |
tvām bhūṣayāni punar ātma-kavitva-puṣpair
āsvādayāni rasikāli-tatīr imāni ||15||

candrāmśu-rūpya-salilair avasikta-rodha-
syañcat-kadamba-surabhāv ali-gīta-kīrti |
ārabdha-rāsa-rabhasām hariṇā saha tvām
tat-pāṭhitaiva viduṣī kalayāni vīṇām ||16||

rāsam samāpya dayitena samam sakhībhir
viśrānti-bhāji nava-mālatikā-nikuñje |

tvayy ānayāni rasavat karakāmra-rambhād
rākṣādikāni sarasaṁ pariveṣayāni ||17||

talpe saroja-dala-klptam anaṅga-keli-
paryāptam āpta-kalayā racitaṁ tulasyā |
tvāṁ preyasā saha rasād adhiśāyayāni
tāmbūlam āśāyitum ulbanam ullasāni ||18||

saṁvāhayāni caraṇāvalakaiḥ sprśāni
jighrāni saurabha-samūḍha-camatkriyābdhiḥ |
akṣṇor dadhāny urasijau parirambhayāni
cumbāny alakṣitam avekṣita-saukumāryāḥ ||19||

ante niśas tanutara-prasṛtālakālyā
tāḍaṅka-hāra-tati-gandhavahāgra-muktāḥ |
preṣṭhasya te tava ca saṁgrathitā nibhālyā
tatrānayāni paramāpta-sakhīḥ prabodhya ||20||

tā darśayāni sukha-sindhuṣu majjayāni
tābhyaḥ prasādam atulaṁ sahasāpnuvāni |
tan-nūpurādi-raṇitair gata-sāndra-nidrām
śayyotthitām sa-cakitām bhavatīm bhajāni ||21||

he svāmini priya-sakhī-trapayākulāyā
kāntāṅgatas tava viyoktum apārayantyāḥ |
udgranthayāny alaka-kuṇḍala-mālyā-muktā-
granthim vicakṣaṇatayāṅguli-kauśalena ||22||

nāśāgrataḥ śruti-yugāc ca viyojayāni
tad-bhūṣaṇaṁ maṇi-sarāms tu visūtrayāni |
prāṇārbudād adhikam eva sadā tavaikam
romāpi devi kalayāni kṛtāvadhānā ||23||

tvāṁ sālīm ātma-sadanāṁ nibhṛtaṁ vrajantīm
tyaktvā harer anupathaṁ tad alakṣitaitya |
taṁ khaṇḍitām anunayantam avekṣya candrām
tad-vṛttam āli-tati-saṁsadi varṇayāni ||24||

prakṣālayāni vadanāṁ salilaiḥ sugandhair
dantān rasālaja-dalais tava dhāvayāni |
nirṇejayāni rasanāṁ tanu-hema-patryā
sandarśayāni mukuraṁ nipuṇaṁ pramṛjya ||25||

snānāya sūkṣma-vasanaṁ paridhāpayāni
hārāṅgadādy apy aṅgād avatārayāni |

abhyañjayāny aruṇa-saurabha-hṛdya-tailair
vartayāni nava-kuṅkuma-candra-cūrṇaiḥ ||26||

nīrair mahāsuarabhibhiḥ snapayāni gātrād
ambhāṁsi sūkṣma-vasanair apasārayāni |
keśān javād aguru-dhūma-kulena yatnād
āśoṣayāni rabhasena sugandhayāni ||27||

vāso manobhirucitaṁ paridhāpayāni
sauvarṇa-kaṅkatikayā cikurān viśodhya |
gumphāni veṇīm amalaiḥ kusumair vicitrām
agre lasac-camarikā-maṇi-jāta-bhātām ||28||

cūḍāmaṇīm śirasi mauktika-patrapāsyām
bhāle vicitra-tilakaṁ ca mudāracayya |
aṅktvākṣiṇī śruti-yugaṁ maṇi-kuṇḍalādhyam
nāsām alaṅkṛtavatīm karavāni devi ||29||

gaṇḍa-dvaye makarike cibuke vilikhya
kasturikeṣṭa-pṛṣataṁ kucayoś ca citram |
bāhvos tavāṅgada-yugaṁ maṇi-bandha-yugme
cūḍā masāra-kalitāḥ kalayāni yatnāt ||30||

pāṇy-aṅgulīḥ kanaka-ratna-mayormikābhir
abhyarcayāni hṛdayaṁ padakottamena |
muktota-kañculikayorasijau vicitra-
mālyena hāra-nicayena ca kaṇṭha-deśam ||31||

kāñcyā nitambam artha-haṁsaka-nūpurābhyām
pādāmbuje dala-tatiṁ kvaṇad-aṅgurīyaiḥ |
lākṣā-rasair aruṇam apy anurañjayāni
he devi tat-tala-yugaṁ kṛta-puṇya-puñjā ||32||

aṅgāni sāhajika-saurabhayanty athāni
devy arcaayāni nava-kuṅkuma-carcayaiva |
līlāmbujaṁ kara-tale tava dhārayāni
tvām darśayāni maṇi-darpaṇam arpayitvā ||33||

saundaryam adbhutam avekṣya nijam sva-kānta-
netrāli-lobhanam avetya vilola-gātrīm |
prāṇārbudena vidhu-vartika-dīpakaiś ca
nirmañchayāni nayanāmbu-nimajjitāṅgī ||34||

goṣṭheśvarī-prahitayā saha kunda-vallyā
prābhātika-priyatamāśana-sādhanāya |

yāntīm samam priya-sakhībhir anuprayāṇi
tāmbūla-samputa-maṇi-vyajanādi-pāṇiḥ ||35||

goṣṭheśvarī-sadanam etya pade praṇamya
tasyās tad-āpta-bhavikām trapayāvṛtāṅgīm |
ghrātṛm tayā śirasi tan-nayanāmbu-siktām
tvām vikṣya tām aham api praṇamāmi bhaktyā ||36||

mūrtam tapo'si vṛṣabhānu-kulasya bhāgyam
gehasya me'si tanayasya ca me varāṅgi |
nairujyadāsy amṛta-pāṇir abhūr vareṇa
durvāsaso yad iti tad-vacasā hasāni ||37||

snātānulipta-vapuṣo dayitasya tasya
tāt-kālike madhurimany atilolitākṣīm |
svāmīny avetya bhavatīm kvacana pradeśe
tatraiva kena ca miṣeṇa samānayāni ||38||

prakṣālayāni caraṇau bhavad-aṅgataḥ sraṇ-
mālyādi pāka-racanānupayogi yat tat |
uttārayāṇi tad idam tu tavāstv iti tvad-
vācollasāni vikasan-madhu-mādhavīva ||39||

paktvāsthitām madhura-pāyasa-śāka-sūpa-
bhāji-prabhṛty-amṛta-nindi-caturvidhānnam |
tvām lokayāni nananeti muhur vadantīm
goṣṭheśayāpi pariveṣayituṁ nidiṣṭām ||40||

ṭṛpty-utthitām priyatamāṅga-rucim dhayantya
vātāyantārpita-dṛśaḥ sahasollasantyāḥ |
ānanda-ja-dyuti-taraṅga-bhare manoja-
mañju-kṛte tava mano mama majjayāni ||41||

rādhe tavaiva grham etad aham ca jāte
sūnoḥ śubhe kim aparām bhavatīm avaimi |
tad bhukṣva sammukham iti vrajapā-girā tvad-
vaktre smitam sva-hṛdayam rasayāni nityam ||42||

yāntam vanāya sakhībhiḥ samam ātma-kāntam
pitrādibhiḥ sa-ruditair anugamyamānam |
vikṣyāpta-gaurava-gehām dina-nātha-pūjā-
vyājena labdha-gahanām bhavatīm bhajāni ||43||

kāntam vilokya kusumāvacaye pravṛttām
ādāya patra-putikām anuyāny aham tvām |

kā taskariyam iti tad-vacasā na kāpīty
uktyā sahārpita-dṛśam bhavatīm smarāṇi ||44||

puṣpāṇi darśaya kiyanti hṛtāni caurīty
uktyaiva puṣpa-putikām api gopayāni |
tad vīkṣya hanta mama kakṣa-tale kṣipantam
pāṇim balāt tam abhimṛśya bhavāni dūnā ||45||

rakṣādya devi krpayā nija-dāsikām mām
ity ucca-kātara-girā śaraṇam vrajāni |
kiṁ dhūrta duḥkhasya maj-janam ity amuṣya
bāhum kareṇa tudatīm bhavatīm śrayāṇi ||46||

tyaktvaiva mām bhavad-uraḥ-kavacam vikhaṇḍya
prāptām śrajam tava galāt sva-gale nidhāya |
puṣpāṇi cauri mama kiṁ tava kaṅṭha-hetos
tat-kaṅṭham eva subhṛśam paripīdayāni ||47||

rājāsti kandara-tale cala tatra dhūrte
tasyājñayaiva sahasā ca vivastrayīṣye |
tām vīkṣya hṛṣyati sa cen nija-divya-muktā-
mālām pradāsyati lalāṭa-taṭe madīye ||48||

doṣo na te vraja-pates tanayo'si tasya
duṣṭasya yan narapateḥ khalu sevako'bhūḥ |
tad buddhir īdṛg abhavan mama cātra sādhyā
bhāle kim etad abhaval likhitam vidhātrā ||49||

ity-ādi-vān-maya-sudhām ahaha śrutibhyām
svābhyām dhayāny udara-pūram athekṣaṇābhyām |
rūpāmṛtam tava sa-kāntatayā vilāsa-
sīdhum ca devi vitarāṇy atha mādayāni ||50||

preṣṭhe sarasy abhinavām kusumair vicitrām
hindolikām priyatamena sahādhirūḍhām |
tvām dolayāny atha kirāṇi parāga-rājir
gāyāni cāru-mahatīm api vādayāni ||51||

vṛndāvane sura-mahī-ruha-yoga-pīṭhe
simhāsane sva-ramaṇena virājamānām |
pādyārghya-dhūpa-vidhu-dīpa-caturvidhāna-
srag-bhūṣaṇādibhir aham paripūjayāni ||52||

govardhane madhuvaneṣu madhūtsavena
vidrāvitātrapa-sakhī-śatavāhinikām |

piṣṭāta yuddham anu kānta-jayāya yāntīm
tvām grāhayāṇi nava-jātuṣa-kūpikālīḥ ||53||

agre sthito'smi tava niścaya eva vakṣa
udghāṭya kanduka-cayaṃ kṣipa ced baliṣṭhā |
udghāṭya kañcukam uraḥ kila darśayantī
tvam cāpi tiṣṭha yadi te hr̥di vīratāsti ||54||

yat kathyase tad ayam eva tava svabhāvo
yat pūrva-janmani bhavān ajitaḥ kilāsīt |
mithyaiva tat yad iha bhoḥ katiśo jito'bhūr
mat-kiṅkarībhir api tad-vigata-trapo'si ||55||

ity evam utpulakinī kalayāni vācaḥ
siñjāna-kañkaṇa-jhanat-kṛta-dundubhīkam |
yuddham mukhāmukhi radāradi cāru-bāhu-
bāhavya-manda-nakharānakhari stuvāni ||56||

kasyāñcid adri-nṛpa-dīvyad-upatyakāyām
sa preyasi tvayi sakhī-śata-veṣṭitāyām |
viśrānti-bhāji vana-devatayopanītā-
niṣṭāni sīdhu-caṣakāṇi purā dadhāni ||57||

hā kim kim kim dha-dharaṇī ghu-ghu-ghūrṇatīyām
dhā-dhā-dha-dhāvati bhayād vi-vi-vṛkṣa-puñjaḥ |
bhī-bhī-bhi-bhīrur aham atra katham ji-jīvāmy
evam lagiṣyasi sadā dayitasya kaṇṭhe ||58||

tvat-svāminī pralapatīyam imām gadena
hīnām karomi kalayātra nirehi netaḥ |
ity ukti-sīdhu-rasa-tarpita-hṛt tadaiva
niṣkrāmya jāla vitatau vidadhāni netre ||59||

ghrṇākṣi-karṇa-vadane jala-seka-tatyā
kṛṣṇas tvayā jita itaḥ sahasā nimajjya |
grāho bhavan sa khalu yat kurute sma tat tu
vedāny aham tava mukhāmbujam eva vikṣya ||60||

abhyañjayāni sa-sakhī-dayitām sahālis
tvām snāpayāni vasanābharaṇair vicitram |
śṛṅgārayāni maṇi-mandira puṣpa-talpe
sambhojayāni karakādy atha śāyayāni ||61||

vāṇīra-kuñja iha tiṣṭhati devī nihnutya
mr̥gyasi katham tad itaḥ paratra |

satyām imām mama giram tam aviśvasantam
yāntam mayi pradarsya bhavati harṣayāṇi ||62||

svāmīny amūtra-harir asti kadamba-kuñje
nihnutya mṛgyasi katham tad itaḥ paratra |
satyām imām mama giram khalu viśvasatyāḥ
pāṇau jayam tava nayāni tam āpnuvatyāḥ ||63||

rādhe jitā ca jayinī ca paṇam na dātum
ādātum apy ahaḥa cumbanam īśiṣe tvam |
nāśleṣa-cumba-madhurādhara-pānato'nyam
dyūte glaham rasa-vidaḥ pravaram vadanti ||64||

govardhane'tra mama kāpi sakhī pulinda-
kanyāsti bhṛṅgy atitarām nipuṇedṛṣe'rthe |
mad-grāhya-deya-paṇa-vastuni man-niyuktā
sā te gṛhīṣyati ca dāsyati copagūham ||65||

uktvettham ātma-dayitam prati vakṣyase mām
yāhīty athotpulakinī druta-pāda-pātā |
tām ānayāny upa mukundam athāsayāni
tam lajjayāni sumukhīr ati hāsayāni ||66||

svīyā kila vraja-pure muralī tavaikā
prābhūn na tām api bhavān avitum sva-bhāryām |
sā lampāṭapi bhavato'dhara-sīdhu-siktāpy
anyam pumāmsam iha mrgyati citram etat ||67||

vamśīm satīm guṇavatīm subhagām dviṣantyo'
sādhvyo bhavatyā iha tat samatām alabdhāḥ |
tām kvāpi bandham anayams tad aham bhujābhyām
baddhvaiva vaḥ śikhari-gahvaragāḥ karomi ||68||

ity āgatam harim avekṣya rahas tadīya-
kakṣād aham muralikām sahasā gṛhītvā |
tām gopayāni tad-alakṣitam ātta-citra-
puṣpeṣu saṅgara-rasām kalayāni ca tvām ||69||

brahmann imām anugṛhāṇa bhavantam eva
bhāsvantam arcayitum icchati me snuṣeyam |
ity āryayā praṇamitām dhṛta-vipra-veśe
kṛṣṇe'rpitām ca bhavatīm smita-bhāg bhajāni ||70||

yāntīm gṛham sva-guru-nighnatayātilaulyāt
kāntāvalokana-kṛte miṣam āmrśantīm |

dūre'nuyāni yad ato'nuvivartitāsyām
ehīti vakṣyasi tad-āsyā-ruco dhayantī ||71||

gehāgatām virahinīm nava-puṣpa-talpe
tvām śāyayāni parataḥ kila murmurābhāt |
tasmāt paratra śayanam visa-puñja-klptam
adhyāśayāni vidhu-candana-paṅka-liptām ||72||

ākarnya candanakalā-kathitam vraješā-
sandeśam utsuka-mateḥ sarasā sahālyāḥ |
sāyantānāśana-kṛte dayitasya navya-
karpūra-keli-baṭakādi-vinirmitau te ||73||

limpāni cullim atha tatra kaṭāham accha-
mārohayāni dahanam racayāni dīptam |
nirājya-khaṇḍa-kadalī-maricendusīri-
go-dhūma-cūrṇa-mukha-vastu samānayāni ||74||

atyadbhutam malayaja-drava-seka-tatyā
vṛddhim jagāma yad idam virahānalaujaḥ |
karpūra keli-baṭakāvali-sādhanāgni-
jvālena śāntim anayat tad iti bruvāṇi ||75||

dhūlir gavām diśam aruddha hareḥ sa-hāmbā-
rāvety udantam atulam madhu pāyayāni |
tat-pāna-sammada-nirasta-samasta-kṛtyām
tvām utthitām saha-gaṇām abhisārayāṇi ||76||

tat-kṛṣṇa-vartma-nikaṭa-sthalam ānayāni
nirvāpayāṇi virahānalam unnatam te |
āyāta eṣa iti valli-nigūḍha-gātrīm
ākṛṣya mahyam ahaheśvari kopayāni ||77||

śrī-kṛṣṇa-dṛṅ-madhulihau bhavad-āsyā-padmam
āghrāpayāṇy atitṛṣan tava dṛk-cakorīm |
tad-vaktra-candra-vikasat-smita-dhārayaiva
samjīvayāni madhurimṇi nimajjayāni ||78||

vaivaśyam asya tava cādbhutam iksayāṇi
tvām ānayāni sadanam lalitā-nideśāt |
karpūra-kely-amṛta-keli-tatim pradātum
goṣṭheśvarīm anu sarāṇi samam sakhībhiḥ ||79||

gatvā praṇamya tava śam kathayāni devi
pṛṣṭā tayātha baṭakāvalim bhokṣayitvā |

tām harṣayāṇi bhavad-adbhuta-sad-guṇālīs
tat-kīrtitaḥ savayase śṛṇavāni hr̥ṣṭā ||80||

vikṣyāgataṁ tanayam unnata-sambhramormi-
magnām stanākṣi-payasām abhiṣicya pūraiḥ |
abhyañjanādi-kṛtaye nija-dāsikās tā
mām cāpi tām nidīsatīm manasā stavāni ||81||

snānānulepa-vasanābharaṇair vicitra-
śobhasya mitra-sahitasya tayā jananyā |
snehena sādhu bahu-bhojita-pāyitasya
tasyāvaśeṣitam alakṣitam ādadāni ||82||

tenaiva kānta-viraha-jvara-bheṣajena
tātkālikena tad-udanta-rasena cāpi |
āgatya sādhu śīśirikaravāṇi śīghraṁ
tvan-netra-karṇa-rasanā-hṛdayāṇi devi ||83||

snānāya pāvana-taḍāga-jale nimagnām
tīrthāntare tu nija-bandhu-vṛto jalasthaḥ |
saṁmajjya tatra jala-madhyata etya sa tvām
āliṅgya tatra gata eva samutthitaḥ syāt ||84||

tan no vidur nikaṭagā api te nanandī-
svasrādayo na kila tasya sahodarādyāḥ |
jñātvāham utpulkitaiva sahāhir etac-
cāturyam etya lalitām prati varṇayāmi ||85||

udyāna-madhya-valabhīm adhiruhya tatra
vātāyanārpita-dṛṣaṁ bhavatīm vidhāya |
sandarśya tat priyatamaṁ surabhīr duhānam
ānanda-vāridhi-mahormiṣu majjayāni ||86||

gatvā mukundam atha bhojita-pāyitaṁ taṁ
goṣṭheśayā tava daśāṁ nibhṛtaṁ nivedya |
saṅketa-kuñjam adhigatya punaḥ sametya
tvām jñāpayāny ayi tad-utkalikākulāni ||87||

tvām śukla-kṛṣṇa-rajānī-sarasābhisāra-
yogyair vicitra-vasanābharaṇair vibhūṣya |
prāpayya kalpa-taru-kuñjam anaṅga-sindhau
kāntena tena saha te kalayāni kelīḥ ||88||

he śrī-tulasy uru-kṛpādy uta taraṅgiṇī tvām
yan-mūrdhni me caraṇa-paṅkajam ādadhāḥ svam |

yac cāham apy apibam ambu manāk tadīyam
tan me manasy udayam eti manoratho'yam ||89||

kvāham para-śata-nikṛty-anubiddha-cetāḥ
saṅkalpa eṣa sahasā kva sudurlabhārthe |
ekā kṛpaiva tava mām ajahaty-upādhi-
śūnyaiva mantum adadhaty agater gater me ||90||

he raṅga-mañjari kuruṣva mayi prasādam
he prema-mañjari kirātra kṛpā-dṛśam svām |
mām ānaya sva-padam eva vilāsa-mañjary-
ālī-janaiḥ samam urīkuru dāsya-dāne ||91||

he mañjulāli nija-nātha-padābja-sevām
sātatyā-sampada-tulāsi mayi prasīda |
tubhyaṁ namo'stu guṇa-mañjari mām dayasva
mām uddharasva rasike rasa-mañjari tvam ||92||

he bhānumaty anupama-praṇayābdhi-magnā
sva-svāminos tvam asi mām padavīm naya svām |
prema-pravāha-patitāsi lavaṅga-mañjary
ātmiyatāmṛta-mayīm mayi dheyi dṛṣṭim ||93||

he rūpa-mañjari sadāsi nikuñja-yūnoḥ
keli-kalā-rasa-vicitrita-citta-vṛttiḥ |
tvad-datta-dṛṣṭir api yat samakalpayam tat-
siddhau tavaiva karuṇā prabhutām upaitu ||94||

rādhāṅga śaśvad-upagūhanatas tadāpta-
dharma-dvayena tanu-citta-dhṛtena deva |
gauro dayā-nidhir abhūr api nanda-sūno
tan me manoratha-latām saphalīkuru tvam ||95||

śrī-rādhikā-giribhṛtau lalitā-prasāda-
labhyāv iti vrajavane mahatīm prasiddhim |
śrutvāśrayāṇi lalite tava pāda-padman
kāruṇya-rañjita-dṛśam mayi hā nidhehi ||96||

tvam nāma-rūpa-guṇa-śīla-vayobhir aikyād
rādheva bhāsi sudṛśām sadasi prasiddhā |
āgaḥ-śatān na gaṇayanty urarīkuruṣva
tan mām varāṅgi nirupādhi-kṛpe viśākhe ||97||

he prema-sampada-tulā vraja-navya-yūnoḥ
prañādhikāḥ priya-sakhāḥ priya-narma-sakhyaḥ |

yuṣmākam eva caraṇābja-rajo'bhīṣekam
sākṣād avāpya saphalo'stu mamaiva mūrdhā ||98||

vṛndāvanīya-mukūṭa vraja-loka-sevya
govardhanācala-guro hari-dāsa-varya |
tat-sannidhi-sthiti-yuṣo mama hṛt-śilāsvapy
etā manoratha-latāḥ sahasodbhavantu ||99||

śrī-rādhayā samam tadīya-sarovara tvat-
tīre vasāni samaye ca bhajāni samsthām |
tvan-nīra-pāna-janitā mama tarṣa-vallyaḥ
pālyās tvayā kusumitāḥ phalitās ca kāryāḥ ||100||

vṛndāvanīya-sura-pādapa yoga-pīṭha
svasmin balād iha nivāsyaṣi svayaṁ yat |
tan me tvadīya-tala-stasthuṣa eva sarva-
saṅkalpa-siddhim api sādhu kuruṣva śīghram ||101||

vṛndāvana-sthira-carān paripālayitri
vṛnde tayo rasikayor atisaubhagena |
ādhyāsi tat kuru-kṛpām gaṇanā yathaiva
śrī-rādhikā-parijaneṣu mamāpi siddhet ||102||

vṛndāvanāvani-pate jaya soma soma-
maule sanandana-sanātana-nāradeḍya |
gopīśvara vraja-vilāsi yugāṅghri-padme
prītiṁ prayaccha nirupādhi namo namas te ||103||

hitvānyāḥ kila vāsanā bhajata re vṛndāvanam premadam
rādhā-kṛṣṇa-vilāsa-vāridhi-rasāsvadam cet vindatha |
tyaktum śaknutha na sprhām api punas tatraiva hṛd-vṛttayo
viśraddhāḥ śrayata mamaiva satatam saṅkalpa-kalpa-drumam ||104||

iti śrī-viśvanātha-cakravartī-ṭhakkura-viracitaḥ
śrī-saṅkalpa-kalpa-drumaḥ sampūrṇaḥ |